

LUIGI BILLION

Il-Poeta tal-Poezija Sagra u Patrijottika u Awtur tal-Versi ta' l-“Inno Sliema”

Tony Terribile

Meta f'Jannar li għadda Patri Raniero Zammit OFMCap. talabni, biex bħas-soltu nikteb f'dan il-ktieb, urieni x-xewqa li nikteb dwar il-Professor Luigi Billion.

Nghid is-sew ftit li xejn kont naf dwaru u għalhekk fittixt fid-dizzjunarju ta' Robbie Mifsud Bonnici, iżda hemm sibt biss li dwar il-konnessjoni tiegħu mal-Parrocċa tagħna kienet li għex u miet f'Tas-Sliema fl-1939. Kien ukoll għalliem.

Barra dan kont naf li Billion hu l-awtur tal-versi ta' l-Innu l-Kbir li jitkanta lejlet il-festa f'għieh il-Madonna tas-Sacro Cuor. Kont naf ukoll li huwa kiteb il-versi ta' l-innu l-kbir f'għieh San Ġorg għar-Rabat ta' Ghawdex. Isem Billion huwa wkoll marbut ma' l-edukazzjoni ta' bosta tfal. L-iskola ta' Billion, fi Triq Rudolph għadha magħrufa sa llum f'Tas-Sliema. Għalhekk nistgħu nghidu li Luigi Billion kien wiehed mill-pijunieri ta' l-edukazzjoni skolastika f'dawn il-gzejjer.

Ix-xewqa ta' Patri Raniero li nikteb dwar Luigi Billion kienet bħal vleggħa li laqtet lil wiehed mill-ħbieb tiegħi, li ftit wara għogħbu jtni pubblikazzjoni ta' Luigi Billion.

Dan il-ktieb 'VOCI INTIME' għie stampat fl-1928 fl-istamperija ta' San Ġużep il-Ħamrun. Hu ktieb li jiġbor fih tlett taqsimiet ta' poezija – sagra, patrijottika u varja. Bosta minnhom għandhom magħhom tiffkiriet speċjali. Din il-pubblikazzjoni iddedikaha lil martu Emilia f'għelqu il-ħdax-il sena mill-mewt tagħha.

Biex naqta' ix-xewqa ta' Patri Raniero, iddeċidejt li flimkien naraw dan il-ktieb. Minnu toħroġ il-personalità ta' Luigi Billion.

It-taqsimi tal-poezija sagra, li hi l-itwal waħda, tiftaħ bil-poezija iddedikata lil Ġesù Redentur, li Luigi Billion kiteb bħala tiffkira ta' l-inawgurazzjoni tal-monument f'għieh Kristu Sultan fuq l-gholja tal-Virtù fl-1900.

Poezija oħra li għgħib l-isem 'Pasqua' iddedikaha lis-Sur Fons Maria Galea, li tista' tghid għex hajt u kollha f'Tas-Sliema, u benefattur kbir tas-Socjetà Maltija.



Il-Professor Luigi Billion.

Poezija oħra, 'Cristo Re' il-professor Billion iddedikaha lil Professor Patri Tonin Tonna Barthelet, Agostinjan, li fis-snin għoxrin kien wiehed mill-akbar edukaturi tal-kleru Malti.

L-istess kien Monsinjur Injazju Panzavecchia. Għalhekk Luigi Billion iddedikalu l-poezija 'A Maria Bambina' billi Monsinjur Panzavecchia kien Senglean.



Poezija oħra sabiħa 'Sovrana di Pace' hi f'għieh il-Madonna u Luigi Billion iddedikaha lil Professor Patri Anastasju Cuschieri O.C., il-poeta tal-Madonna.

Poezija twila b'dsatax-il stanza, Luigi Billion kitibha f'għieh il-Madonna tas-Sacro Cuor u ta dan l-isem 'A Nostra Signora del Sacro Cuore'.

Wara din il-poezija hu kiteb oħra, b'rabta Sliemiza. Hi poezija f'għieh il-Madonna 'Stella Maris' u din iddedikaha li Dun Rafel Capurro, kappillan ta' Stella Maris, fis-snin għoxrin.

Qassis popolari ħafna f'Tas-Sliema ta' sebgħin sena ilu, kien Dun Ġużep Busietta. F'din il-ġabra ta' poeziji Luigi Billion iddedikalu l-poezija 'Lo Scapolare'.

F'din il-ġabra ta' poeziji nsibu oħra b'rabta mal-parrocċa tagħna u din hi magħrufa bħala 'Inno a Nostra Signora del Sacro Cuore'.

Fl-1921 fil-belt ta' l-Isla għiet inkurunata l-istatwa ta' Marija Bambina. F'din l-okkażjoni Luigi Billion kiteb poezija sabiħa u ddedikaha lil Dun Ġużep Bonanno, li kien il-primicerju ta' San Filippu ta' l-Isla.

Fl-1922 il-Knisja Universali fakkret għelqu is-700 sena mit-twelid ta' San Duminku. Luigi Billion kiteb poezija sabiħa għal din l-okkażjoni u ddedikaha lil Professor Patri Daniel Callus Dumnikan.

Meta fl-1924 ingiebet Malta r-relikwija tad-driegħ ta' San Franġisk Saverju, Luigi Billion kiteb poezija twila ta' tiffkira.

L-ewwel taqsimi ta' dan il-ktieb tagħlaq b'numru ta' poeziji li hu kiteb għal Kungress Ewkaristiku ta'


l-1913 u wkoll meta inkixef il-monument ta' Kristu Re fl-1917.

Fit-taqsimha ta' poeziji patrijottici niltaqghu ma' bosta poeziji li jfakkruna f'episodji differenti mill-istorja ta' dawn il-gzejjer bhal m'hi dik f'għieħ il-leggendarju Toni Bajada li Billion iddedikaha lil Provinċjal Patri Tonin Bajada OFM.

Poezija oħra titkellem dwar l-eroj ta' l-Assedju l-Kbir li hu ddedikaha lil Fortunato Mizzi, politiku Malti magħruf fl-ewwel snin tas-seklu għoxrin.

Poezija oħra 'Malta al Mondo' iddedikaha lil Monsinjur Enrico D'Andria, Ministru ta' l-Edukazzjoni ta' dawk iż-żminijiet.

Meta fl-1921 Malta kisbet l-ewwel Kostituzzjoni tagħha, Luigi Billion kiteb il-poezija 'Per La Nostra Autonomia' u ddedikaha lil Dr. Fortunato Mizzi u lil Sir Filippo Sciberras li kien strumentali fil-ghoti tal-Kostituzzjoni.



Ittra tal-Prof. Luigi Billion lis-Segretarju tas-Socjetà, fejn jinfurmah li lesta l-versi ta' l-Innu Sliema għal Mro. Botti.

Al Molto Reverendo

PADRE GUIDO ANNATI O.F.M.

LETTORE E PARROCO

NELLE SUE NOZZE D'ARGENTO SACERDOTALI

«L'Unto novello a cui, Francesco santo,
Esserti figlio è sacro inclito vanto,
Immacolata serberà la stola,
Come oggi la vesti : con la parola
Semplice e buona schiuderà tesori
D'amor, di fede e di speranza ai cuori :
Padre e Pastor, con instancabil zelo,
Guiderà l'alme—agne dilette—al cielo».

*
**

Così un Angel cantò, per i turchini
Cieli volando, nel mattin più bello
Della tua vita, allor che ai serafini
Stessi invidia recavi, o fraticello.

Cinque lustri volâr ; e in te vegg'io
Avverarsi il presagio, mentre un grido
D'anime eheggia, supplicando Dio
Che i tuoi sudor coroni, o Padre Guido.

LUIGI BILLION.

Sliema, 26 Luglio 1923.

Poezija li l-Prof. Luigi Billion kiteb b'għieħ it-tieni Kappillan tal-Parroċċa tagħna, P. Gwido Annati OFM.

F'din il-gabra ta' poeziji insibu waħda taħt l-isem 'Melita' li hu ddedikaha lil Dr. Carmelo Mifsud Bonnici (missier il-President) li allura kien Ministru tat-Teżor.

Poezija oħra patrijottika semmieha 'Alla Nostra Bandiera' u ddedikaha lil Dr. Enrico Mizzi li dak iż-żmien kien Ministru ta' l-Industrija u Kummerċ.

Meta fl-1915 l-Arcisqof Dom Mauro Caruana O.S.B. inħatar Arcisqof ta' Malta, Luigi Billion kitiblu poezija ta' merħba f'isem il-poplu Malti.

Fl-ewwel snin tas-seklu għoxrin l-Isqof Angelo Portelli O.P. kien il-Vigarju Ġenerali tad-Djoċesi ta' Malta, Luigi Billion kitiblu poezija li fiha fahħar it-talenti u l-ħidma ta' dan l-isqof Dumnikan.

Poezija oħra li kiteb Luigi Billion tfakkar il-hamsa u għoxrin sena ta' l-ordinazzjoni sacerdotali ta' Patri Guido Annati OFM li kien it-tieni kappillan tal-parroċċa tagħna fis-snin għoxrin.

Meta wieħed jaqra dawn il-poeziji li rajna flimkien wieħed mill-ewwel jinduna bis-sentimenti nobbli li bihom kien imzejjien Luigi Billion.

Fihom jidher kemm Luigi Billion kien bniedem konvint mit-twemmin tiegħu, u kemm kienu bniedem li fil-vini tiegħi kellu demm Malti u patrijottiku.

Il-Parroċċa tagħna, għalhekk għandha għax tkun kburija li fost ix-xogħlijiet tiegħu nsibu numru ta' kitbiet li għandhom rabta shiħa magħna.

Fl-aħħarnett hu ta' unur kbir għalina li l-innu tal-Banda tas-Socjetà Filarmonika 'Sliema' huwa wkoll xogħol tal-Prof. Luigi Billion. Ta' min iżid li, wara l-aħħar gwerra, dan l-"Inno Sliema" ġie maqlub bil-Malti minn Dun Frans Camilleri.